

**ព្រះរាជក្រមលេខ ១១ ន.ស ៧៤ស្តីពីច្បាប់ហិរញ្ញវត្ថុ  
សម្រាប់ការគ្រប់គ្រងឆ្នាំ ១៩៩៥**

**យើង**

**ព្រះបាទសម្តេចព្រះនរោត្តម សីហនុ ច័ន្ទ  
រាជហរិវង្ស ឧករកោសុខាភិ និសុទ្ធិពង្ស  
អគ្គមហាបុរសរកន៍**

**និករោត្តម ធម្មិកមហារាជានិរាជ បរមនាថ បរមបពិត្រ  
ព្រះចៅក្រុងកម្ពុជាធិបតី**

បានទ្រង់យល់រដ្ឋធម្មនុញ្ញនៃព្រះរាជាណាចក្រកម្ពុជាដែលប្រកាសឱ្យប្រើនៅថ្ងៃទី  
២៤.៩.១៩៩៣ បានទ្រង់យល់ព្រះរាជក្រឹត្យ ស្តីពីការតែងតាំងរដ្ឋាភិបាលកម្ពុជា  
ចុះថ្ងៃទី ១.១១.១៩៩៣ គណៈរដ្ឋមន្ត្រីបានយល់ព្រមផង

**ប្រកាសអោយប្រើ**

ច្បាប់ដែលអនុម័តដោយរដ្ឋសភានាថ្ងៃទី ៣០ ខែធ្នូ ឆ្នាំ ១៩៩៤ ស្តីពីច្បាប់ហិរញ្ញវត្ថុ  
សំរាប់ការគ្រប់គ្រង ឆ្នាំ ១៩៩៥ ដូចមានសេចក្តីតទៅនេះ :

**ច្បាប់  
ស្តីពី**

**ហិរញ្ញវត្ថុសម្រាប់ការគ្រប់គ្រង**

**ឆ្នាំ ១៩៩៥**

ភាគទី ១

ការរៀបចំច្បាប់ហិរញ្ញវត្ថុ

ជំពូកទី ១

បទបញ្ញត្តិទូទៅ

មាត្រា ១-

ត្រូវបានអនុញ្ញាតក្នុងឆ្នាំ ១៩៩៥ ឲ្យប្រមូលចូលថវិកាទូទៅរបស់រដ្ឋនូវ ពន្ធដារ វិភាគទានអាករ ផលទុន និងចំណូលនានា រួមទាំងការសម្រេចឲ្យចំណាយមូលនិធិ បដិភាគ និងធនធានបានមកពីការខ្ចីបុល ដែលបានគ្រោងទុកនៅតារាង " ក " ក្នុងភាគទី២ នៃច្បាប់នេះ ក្នុងចំនួនទឹកប្រាក់សរុប ១.០៥៨.៦០០ លានរៀល ដែលត្រូវបែងចែកដូចតទៅ ៖

- ចំណូលជាប្រចាំ ៥៨១.១០០ លានរៀល
- ចំណូលជាមូលធន ៤៧៧.៥០០ លានរៀល

មាត្រា ២-

ចំនួនទឹកប្រាក់ជាអតិបរមានៃឥណទានសម្រាប់ចំណាយក្នុងថវិកាទូទៅ របស់រដ្ឋសម្រាប់ឆ្នាំ ១៩៩៥ ត្រូវបានកំណត់ស្មើនឹង ១.០៥៧.៦០០ លានរៀល និងត្រូវបែងចែកដូចតទៅ ៖

- ចំណាយជាប្រចាំ ៦៥២.៧០០ លានរៀល
- ចំណាយជាមូលធន ៤០៥.៩០០ លានរៀល

មាត្រា ៣-

ហាមប្រធានស្ថាប័នរដ្ឋបាលនិងអាណាប័កដើមខ្សែ ក៏ដូចជាអាណាប័កដែល បានទទួលការប្រគល់សិទ្ធិក្នុងការិរកនូវវិធានការទាំងឡាយណា ដែលនាំឲ្យបង្កើនចំ ណាយ ដែលអាចកត់ត្រាទៅក្នុងឥណទានថវិកាទូទៅរបស់រដ្ឋ ហើយដែលពុំមែន

បានបញ្ជូនការអនុញ្ញាតនៃច្បាប់ហិរញ្ញវត្ថុឬការអនុវត្តច្បាប់ក្រឹត្យនិងបទបញ្ជា  
មានពីមុនកិច្ចសន្យាចំណាយនោះទេ ។ ប្រធានស្ថាប័នរដ្ឋបាលនិងអាណាប័កដើមខ្សែ  
ក៏ដូចជាអាណាប័កដែលបានប្រគល់សិទ្ធិត្រូវទទួលខុសត្រូវដោយផ្ទាល់ខ្លួនចំពោះការ  
សម្រេចទាំងឡាយណាដែលផ្ទុយនឹងបទបញ្ញត្តិខាងលើនេះ ។

មាត្រា ៤-

ចំនួនទឹកប្រាក់ជាអតិបរមានៃឥណទានសម្រាប់ចំណាយជាប្រចាំរបស់រដ្ឋនៅ  
ឆ្នាំ១៩៩៥ត្រូវបានកំណត់ស្មើនឹង ៦៥២.៧០០ លានរៀល ។ ឥណទាននេះត្រូវធ្វើ  
ការបែងចែកទៅតាមក្រសួងនីមួយៗនិងស្ថាប័នសាធារណៈប្រហាក់ប្រហែលនីមួយៗ  
នឹងទៅតាមប្រភេទដូចមានចែងក្នុងតារាង" ខ" ក្នុងភាគទី ២ នៃច្បាប់នេះ ។

មាត្រា ៥-

ត្រូវបានពន្យារជាបណ្តោះអាសន្ននូវការអនុវត្តន៍ខុសគ្នានៃឥណទានកម្មវិធី  
ឥណទានសន្យាចំណាយ និង ឥណទានទូទាត់ សម្រាប់ចំណាយជាមួយធននៃថវិកា  
រដ្ឋដូចមានចែងនៅក្នុងតារាង" គ" នៃច្បាប់ហិរញ្ញវត្ថុនិងដែលបានចែងក្នុងមាត្រា  
២០ និងមាត្រា ២១ នៃច្បាប់ស្តីពីហិរញ្ញវត្ថុ និងប្រព័ន្ធហិរញ្ញវត្ថុ ចុះថ្ងៃទី ២៨ ខែ ធ្នូ  
ឆ្នាំ ១៩៩៣ ។

មាត្រា ៦-

ចំនួនទឹកប្រាក់ជាអតិបរមានៃឥណទានសម្រាប់ចំណាយជាមូលធននៃថវិការដ្ឋ  
សម្រាប់ឆ្នាំ ១៩៩៥ ត្រូវបានកំណត់ ៨០៥.៩០០ លានរៀល ។  
ឥណទានទាំងអស់នេះត្រូវបានបែងចែកទៅតាមក្រសួង និងស្ថាប័នសាធារណៈ  
ប្រហាក់ប្រហែលនីមួយៗ និងតាមជំពូកថវិកានីមួយៗ ដូចមានចែងក្នុងតារាង" ឃ"  
ក្នុងភាគទី ២ នៃច្បាប់នេះ ។

មាត្រា ៧-

ចំនួនក្របខ័ណ្ឌមន្ត្រីរាជការរបស់រដ្ឋបាលស៊ីវិលនៃព្រះរាជាណាចក្រកម្ពុជា  
ក្រសួង ខេត្ត ក្រុង និងស្ថាប័នសាធារណៈប្រហាក់ប្រហែលគ្នា ត្រូវបានកំណត់  
សម្រាប់ឆ្នាំ ១៩៩៥ ស្មើនឹង ១៨៣.៨៥៥ កន្លែង

**ជំពូកទី ២**  
**បទបញ្ញត្តិនៃច្បាប់ស្តីពីប្រព័ន្ធហិរញ្ញវត្ថុ**

**មាត្រា ៨-**

បទបញ្ញត្តិនៃមាត្រា ១៥.៤០ និង ៤១ នៃច្បាប់ស្តីពីប្រព័ន្ធហិរញ្ញវត្ថុ ចុះថ្ងៃទី ២៨ ខែ ធ្នូ ឆ្នាំ ១៩៩៣ ត្រូវទុកជាធារណៈហើយត្រូវបានជំនួសដោយបទបញ្ញត្តិដូចតទៅ៖

មាត្រា ១៥ ថ្មី- ចំណាយជាមូលធននៃថវិកា សម្រាប់ការអនុវត្តន៍កម្មវិធី ការអនុវត្តន៍គំរោងវិនិយោគ និងសម្រាប់អនុវត្តន៍ជាមូលធនរបស់រដ្ឋក្នុងផ្នែកសេដ្ឋកិច្ចនិងហិរញ្ញវត្ថុតាមប្រព័ន្ធសហគ្រាសសាធារណៈ ឬតាមមធ្យោបាយចូលរួមភាគហ៊ុន ព្រមទាំងការទូទាត់ចំណូល ។ ចំណាយជាមូលធន បង្កើតចេញជាប្រភេទទី ៥ នៃថវិកា ។ ចំណាយនេះត្រូវបានចាត់ថ្នាក់ទៅតាមប្រភពហិរញ្ញប្បទាន ជាជំពូកថវិកា ដែលមានជាបន្តបន្ទាប់ដូចតទៅ ៖

- វិនិយោគដោយ ហិរញ្ញប្បទានក្នុងប្រទេស
- វិនិយោគដោយ ហិរញ្ញប្បទានក្រៅប្រទេសផ្ទាល់
- កិច្ចប្រតិបត្តិការ ហិរញ្ញវត្ថុ
- ការទូទាត់ប្រាក់ខ្ចីបុរេ

វិនិយោគដោយ ហិរញ្ញប្បទានក្រៅប្រទេសផ្ទាល់បង្កើតបានជា " ជំនួយគំរោងការ " ក្នុងនោះអ្នកផ្តល់មូលនិធិធ្វើហិរញ្ញប្បទានផ្ទាល់ ខាងវិនិយោគសាធារណៈ ដោយចំណូលនៃជំនួយទាំងនោះឥតឆ្លងកាត់ តាមវគ្គនានាឡើយ។

ឥណទានកត់ត្រាក្នុងថវិកាប្រភេទនេះ ពុំអាចប្រើប្រាស់ផ្ទាល់បានដោយអាណាប័កឡើយ។ ឥណទាននេះមានលក្ខណៈប៉ាន់ស្មានហើយ ពុំអាចធ្វើជាកម្មវត្ថុនៃនិយ័តភាពណាមួយទៅជំពូកថវិកាផ្សេងៗ ទៀតបានឡើយ ។ ឥណទាននេះទុកសម្រាប់ឆ្លុះបញ្ចាំងក្នុងគណនីសាធារណៈក្នុងលក្ខណៈនៃនិយ័តភាព វិនិយោគដែលត្រូវអនុវត្ត ដោយអ្នកផ្តល់ ។

មាត្រា ៤០ ថ្មី- ការផ្ទេរឥណទានពីក្រសួងមួយ ឬពីស្ថាប័នសាធារណៈថ្នាក់ប្រហាក់ប្រហែលមួយទៅមួយទៀត ត្រូវបានសម្រេចដោយច្បាប់ស្តីពីហិរញ្ញវត្ថុកែតម្រូវ ។  
ប៉ុន្តែការផ្ទេរឥណទានពីក្រសួងមួយ ឬ ពីស្ថាប័នសាធារណៈ ថ្នាក់ប្រហាក់ប្រហែលមួយទៅមួយទៀត ដោយភាពចាំបាច់នៃការពង្រឹងវេទនាសម្ព័ន្ធ ឬ រដ្ឋបាលរបស់រាជរដ្ឋាភិបាលអាចប្រព្រឹត្តទៅបានដោយអនុក្រឹត្យ ក្នុងករណីនៃការផ្ទេរឥណទាននេះ មិនកែប្រែមុខចំណាយនិងការបែងចែកឥណទានតាមជំពូកនីមួយៗទេ។

មាត្រា ៤១ -ថ្មី ការបង្វែរឥណទានពីជំពូកមួយ ទៅជំពូកមួយ នៅផ្ទៃក្នុងថវិការបស់ក្រសួងមួយឬ ស្ថាប័នសាធារណៈ ថ្នាក់ប្រហាក់ប្រហែលមួយ ឬផ្នែកមួយទៅផ្នែកមួយទៀតនៅក្នុងរង្វង់របស់ក្រសួងមួយ ឬ ស្ថាប័នសាធារណៈថ្នាក់ប្រហាក់ប្រហែលណាមួយត្រូវធ្វើឡើង ដោយអនុក្រឹត្យ ក្នុងករណីមិនកែប្រែឥណទាន ជាមូលធនសម្រាប់ (វិនិយោគ )ទៅជាឥណទានចំណាយជាប្រចាំ (សម្រាប់ដំណើរការ ) ។

**ជំពូកទី ៣**

**បទបញ្ញត្តិទាំងឡាយស្តីពីពន្ធ និងអាករដែលប្រមូលដោយអង្គការពន្ធផ្នែកទី ១**

**បទបញ្ញត្តិស្តីពីសារពើពន្ធ**

**I - ពន្ធលើប្រាក់បៀវត្ស**

មាត្រា ៩-

ត្រូវបានបង្កើតពន្ធលើប្រាក់បៀវត្ស ដើម្បីជាប្រយោជន៍ដល់ថវិការដ្ឋ ។

**មាត្រា ១០-**

ពន្ធលើបៀវត្សគឺជាពន្ធប្រចាំខែ ដែលកំណត់លើប្រាក់ចំណូលសរុប ទោះជាមានឈ្មោះ ហៅថាជាអ្វីក៏ដោយហើយនិង លើអត្ថប្រយោជន៍ជាវត្ថុដែលបានទទួលក្នុងក្របខ័ណ្ឌនៃការបំពេញសកម្មភាព បំរើសហគ្រាសសាធារណៈ ឬ ឯកជន ។

**មាត្រា ១១-**

លើកលែងតែមានបទបញ្ញត្តិដោយឡែកជាទ្វេភាគី ឬពហុភាគី និងជាពិសេសអនុសញ្ញាសារពើពន្ធអន្តរជាតិពន្ធនេះអាចទារបាន :

\* កាលបើសកម្មភាពបំរើការងារ បានប្រព្រឹត្តទៅ ក្នុងព្រះរាជាណាចក្រកម្ពុជា ទោះជាគិលោជិក ឬអ្នកបាន ទទួលបៀវត្សបានតាំង ឬមិនបានតាំង ទីលំនៅនៅក្នុងព្រះរាជាណាចក្រកម្ពុជាក្តីនិង ទោះបីជាទឹកប្រាក់ ដែលបានទទួលនោះមានដើមកំណើតពីទីណាក្តី ដោយរាប់បញ្ចូលក្នុងនេះ ទាំងអ្នកបានទទួល ដែលបំពេញសកម្មភាពក្នុងក្របខ័ណ្ឌ នៃគម្រោងហិរញ្ញប្បទានក្រៅប្រទេសផង ។

\* កាលបើសកម្មភាពបំរើការងារ បានប្រព្រឹត្តទៅខាងក្រៅ ព្រះរាជាណាចក្រកម្ពុជាហើយគិលោជិកមានទីលំនៅនៅកម្ពុជា ។ គ្មានករណីណាមួយត្រូវបានឲ្យពន្ធបៀវត្សដែលទទួលបានក្នុងក្របខ័ណ្ឌនៃការងារទទួលបានពីអ្នកដទៃឡើយ ។

**មាត្រា ១២-**

ត្រូវបានលើកលែងពន្ធ :

\* ប្រាក់សងដោយពិតប្រាកដកន្លះចំណាយខាងវិជ្ជាជីវៈដែលបានចាយដោយអ្នកបំរើការងារតាមសេចក្តីបង្គាប់ និង សម្រាប់ជាប្រយោជន៍នៃគិលោជកហើយដែលបានបំពេញលក្ខខណ្ឌ ៣ ដូចតទៅ ៖

- ១- បានចាយក្នុងផលប្រយោជន៍ផ្ទាល់ និងដាច់ខាតរបស់សហគ្រាស
- ២- មិនបង្ហាញលក្ខណៈហួសប្រមាណឬស្តុកស្តម្ភហួសហេតុ
- ៣- បានបង្ហាញជាភស្តុតាងដោយវិក្កបេបត្ររាយលំអិត និងបានទូទាត់ស្រេចបាច់ហើយដែលបានធ្វើក្នុងនាម អ្នកបានទទួលប្រាក់សំណងនូវចំណាយពិតប្រាកដ

\* ប្រាក់បំណាច់នៃការបញ្ឈប់លែងឲ្យធ្វើការក្នុងកម្រិតដែលបានបញ្ញត្តិទុក  
ក្នុងច្បាប់ការងារ

\* លាភការបន្ថែមមានលក្ខណៈខាងសង្គមកិច្ច

\* ការផ្គត់ផ្គង់ឲ្យដោយឥតយកថ្លៃឬយកថ្លៃទាបជាងថ្លៃដើម នូវឯកសណ្ឋាន  
ឬ បរិក្ខារសម្រាប់វិជ្ជាជីវៈពិសេស

\* ប្រាក់បំណាច់ម៉ៅការ សម្រាប់ចំណាយបេសកកម្ម និង ការធ្វើដំណើរ ។

ប្រាក់បំណាច់នេះមិនត្រូវត្រួតគ្នាជាមួយប្រាក់សំណងពិតប្រាកដនូវចំណាយ  
ដូចបានចែងក្នុងកថាខណ្ឌ ២ នៃមាត្រានេះ ។

**មាត្រា ១៣-**

ពន្ធនេះត្រូវជំពាក់ដោយ អ្នកបានទទួលចំណូល ដែលត្រូវជាប់ពន្ធដោយរាប់  
បញ្ចូលក្នុងនេះទាំងអាទិកជនបរទេសផង លើកលែងតែមានបញ្ញត្តិ ដោយឡែកផ្ទុយ  
ដែលបានកំណត់ក្នុង អនុសញ្ញាអន្តរជាតិ ឬ ច្បាប់ស្តីពីវិនិយោគទុន ។

បើនិយោជកនៅបរទេសគឺ អ្នកតំណាងសារពើពន្ធ ដែលបានចាត់តាំងនៅ  
កម្ពុជាដោយនិយោជកនោះ ជាអ្នកបំពេញភារកិច្ចកាត់ទុកពន្ធលើបៀវត្ស មុននឹងបើក  
បៀវត្សឲ្យ អ្នកបម្រើការងារនិងជា អ្នកទទួលបំពេញកិច្ចការបង្វែរប្រាក់ពន្ធជូនរដ្ឋ ។

**មាត្រា ១៤-**

មូលដ្ឋានសម្រាប់គិតពន្ធប្រចាំខែ រួមមានលាភការ សរុបបូកបន្ថែមអត្ថ  
ប្រយោជន៍ ជាវត្ថុវាយតម្លៃតាមតម្លៃពិតប្រាក់និងជកចេញនូវ ៖

- ១- ប្រាក់កាត់ទុកជាភាគពូកិច្ចដែលប្រតិបត្តិតាមច្បាប់សង្គមកិច្ចដើម្បីបង្កើត  
សេវាធននិវត្តន៍និងការគាំពារសង្គមកិច្ច
- ២- ប្រភេទនៃលាភការ ដែលបានឲ្យរួចពន្ធតាមមាត្រា ១២ ខាងលើ ។

**មាត្រា ១៥-**

លាភការសរុបរួមមាន លាភការសុទ្ធសាធបូកបន្ថែមនូវប្រាក់កំរៃនានា ប្រាក់  
បំណាច់ ប្រាក់ម៉ោងធ្វើការបន្ថែម និងប្រាក់បំណាច់បន្ទាប់បន្សំផ្សេងៗទៀត គ្រប់  
ប្រភេទដូចជា ៖



- ១- ប្រាក់ដែលបានបើកទៅ ឲ្យបរទេសដោយនិយោជក និងដែលផ្តល់ គុណប្រយោជន៍ដោយផ្ទាល់ ឬដោយប្រយោលឲ្យដល់អ្នកបម្រើការងារ
- ២- ប្រាក់បុរេប្រទាន ប្រាក់ឲ្យខ្ចី ឬប្រាក់រំដោះដែលបានបើកឲ្យដោយនិយោជក ឲ្យដល់អ្នកបម្រើការងារប្រាក់បុរេប្រទាន ប្រាក់ឲ្យខ្ចីឬប្រាក់រំដោះត្រូវបូក បន្ថែមលើលាភការដែលត្រូវជាប់ពន្ធ ក្នុងខែដែលប្រាក់ទាំងនោះបានបើក ។ ត្រូវបានកាត់បន្ថយពីលាភការនៃខែ នូវប្រាក់ដែលអ្នកបម្រើការងារបានបង់ សងទៅវិញ ។

**មាត្រា ១៦-**

១- ពន្ធត្រូវបានកំណត់ដោយគិតយកលើលាភការប្រចាំខែ ដែលត្រូវជាប់ពន្ធ និងត្រូវគិតជាលេខមូលដោយយកត្រឹមតែខ្ទង់ខាងក្រោមតាមអត្រាកំណើននៃតារាង អត្រាពន្ធប្រចាំខែដូចតទៅ ៖

ភាគបៀវត្សប្រចាំខែត្រូវជាប់ពន្ធ	អត្រាពន្ធ
ពី ១ រ ០០ ដល់ ៧៥០.០០០ រ ០០	០%
ពី ៧៥០.០០១ រ ០០ ដល់ ១.០០០.០០០ រ ០០	៥%
ពី ១.០០០.០០១ រ ០០ ដល់ ១០.០០០.០០០ រ ០០	១០%
ពី ១០.០០០.០០១ រ ០០ ដល់ ២០.០០០.០០០ រ ០០	១៥%
លើសពី ២០.០០០.០០០ រ ០០	២០%

ផ្អែកលើការបង្ហាញភស្តុតាងនៃស្ថានភាពគ្រួសារ អ្នកបម្រើការងារជាសហ ព័ទ្ធណាមួយដែលមានកូនជាអនីតិជនស្ថិតក្នុងបន្ទុកនាពេលដែលត្រូវបង់ពន្ធត្រូវបាន ទទួលនូវការបន្ថយមូលដ្ឋានកំណត់ពន្ធចំនួន ៧៥.០០០ រៀល ក្នុងកូនម្នាក់ៗ ។

២- ករណីគ្មានកិច្ចព្រមព្រៀង អន្តរជាតិរវាងរដ្ឋនានាជនជាតិខ្មែរ និងនិវាស ជនបរទេសទាំងឡាយ ដែលបានទទួលនៅក្រៅកម្ពុជានូវបៀវត្ស ដែលបាន បង់ពន្ធតាមបទបញ្ញត្តិ នៃច្បាប់បរទេស ត្រូវបានទទួលនូវ ឥណទានពន្ធ

មួយដែលត្រូវដកចេញពីពន្ធលើបៀវត្សដែលត្រូវបង់នៅកម្ពុជា ក្នុងលក្ខខណ្ឌ  
ដែលមាន ការបង្ហាញភស្តុតាងបញ្ជាក់អំពីការបង់នេះនៅបរទេស ។

២១- ដើម្បីគណនាប្រាក់ពន្ធដែលត្រូវបង់នៅកម្ពុជាមុនពេលដកឥណទានពន្ធ  
នេះត្រូវយកបៀវត្សដែលបានទទួលនៅកម្ពុជា និងនៅបរទេសមកគិត ។

២២- ឥណទានពន្ធដែលត្រូវដកចេញ ត្រូវបានកំណត់ដោយយកតារាងអត្រា  
ពន្ធប្រចាំខែដូចបានចែងក្នុង វាក្យខណ្ឌទី១មកគិតលើបៀវត្សដែលបាន  
ទទួលនៅបរទេស ។

២៣- ផ្ទុយពីគោលការណ៍ទូទៅការគិតគូរ និងការបង់ប្រាក់ពន្ធត្រូវធ្វើ ក្នុង  
កំលុងឆ្នាំ បរិច្ឆេទដែលបន្ទាប់ពីឆ្នាំដែលបៀវត្ស បរទេសត្រូវបានទទួល។

២៤- និយោជកនៅកម្ពុជា និងអ្នកបម្រើការងារត្រូវទទួលខុសត្រូវរួមគ្នា ក្នុង  
ការបង់ពន្ធលើបៀវត្សដែលត្រូវបង់នៅកម្ពុជា ។

មាត្រា ១៧-

បៀវត្សដែលមានចំនួនពាក់ព័ន្ធនឹងកាលវេលាក្រោម ឬលើសពីមួយខែ  
ត្រូវបំបែរច្យុទៅជាខែដើម្បីអនុវត្តតារាងអត្រាពន្ធប្រចាំខែ ។

មាត្រា ១៨-

ការបើកបៀវត្ស បង្កើតជាហេតុបណ្តាលឲ្យជាប់ពន្ធ ។

មាត្រា ១៩-

ពន្ធត្រូវប្រមូលជាប្រយោជន៍រតនាគារជាតិតាមរបៀបកាត់ទុកជាមុនរៀងរាល់  
ខែដោយនិយោជកក្នុងពេលបើកបៀវត្សម្តងៗ ។

មាត្រា ២០-

ការកាត់ទុកប្រាក់ពន្ធដែលទាក់ទងដល់ការបើកប្រាក់ ធ្វើឡើងក្នុងខែណាមួយ  
ត្រូវបង់យ៉ាងយឺតបំផុតនៅថ្ងៃទី ១៥ នៃខែបន្ទាប់ ជូនទៅអង្គការពន្ធដារនៅទីកន្លែង  
ដែលរំដោះស្រាយប្រតិបត្តិការស្ថានភាពបុគ្គលដែលបំពេញកិច្ចការកាត់ទុកប្រាក់ពន្ធនេះ ។

មាត្រា ២១-

គ្រប់និយោជកជារូបវន្តបុគ្គល ឬនីតិបុគ្គលដែលបើកប្រាក់ ត្រូវជាប់ពន្ធត្រូវ ទទួលបំពេញកិច្ចការកាត់ទុកប្រាក់ពន្ធមុនពេលបើកបៀវត្ស ។

និយោជកត្រូវកាត់បញ្ជីការប្រចាំខែ ដែលចុះចំនួនទឹកប្រាក់បានបើក និងបានកាត់ទុកហើយដោយ ត្រូវបញ្ជាក់សម្រាប់អ្នកទទួលប្រាក់ម្នាក់ៗនូវ ៖

- នាម និងគោត្តនាម
- ភេទ
- ថ្ងៃ ខែ ឆ្នាំកំណើត
- លំនៅដ្ឋាន
- ប្រភេទការងារ
- ថ្ងៃចូលធ្វើការ និងបើសិនជាមានថ្ងៃចេញ ឬថ្ងៃផ្អាកសកម្មភាព
- ទឹកប្រាក់ដុលនៃលាភការ
- ទឹកប្រាក់រាយលំអិតនៃលាភការបន្ទាប់បន្សំម៉ោងបន្ថែម ប្រាក់បំណាច់ បុព្វលាភ (ប្រាក់សងម៉ោងការនូវចំណាយ ប្រាក់ឱ្យថែមជាងដ្ឋានផ្សេងៗ...)
- ប្រភេទនិងទឹកប្រាក់នៃអត្ថប្រយោជន៍ជារត្នុបានវាយតម្លៃតាមតម្លៃពិតប្រាកដ
- លាភការរំលឹក
- ប្រាក់បុរេប្រធាន ប្រាក់ឱ្យខ្ចី និងប្រាក់រំដោះបានទទួល ឬបានសង
- ប្រាក់កាត់ជាភាគពូកិច្ចសម្រាប់សង្គមកិច្ច
- មូលដ្ឋានគិតពន្ធ
- ប្រាក់ពន្ធដែលបានកាត់ទុក
- លក្ខណៈនិងទឹកប្រាក់នៃលាភការ ប្រភេទនីមួយៗដែលបានកាត់ទុកថាមិន ត្រូវជាប់ពន្ធបញ្ជីការគល់បញ្ជីឯកសារបើកប្រាក់ប្រគល់ឱ្យអ្នកបម្រើការងារ សក្ខីប័ត្រវាយតម្លៃអត្ថប្រយោជន៍ជារត្នុប្រាក់សំណងពិតប្រាកដនូវចំណាយ និងរាល់ប្រភេទលាភការឱ្យចេញបង្កាន់ដៃបើកប្រាក់ត្រូវរក្សាទុករហូតដល់ជុត ឆ្នាំទី៣ បន្ទាប់ពីឆ្នាំដែលបានអនុវត្តការកាត់ទុកនូវប្រាក់ពន្ធ ។

មាត្រា ២២-

ក្នុងករណីដែលពុំបានគោរពបទបញ្ញត្តិទាំងឡាយខាងលើទេគោរពទណ្ឌកម្មដែល  
ត្រូវអនុវត្តគឺជាទណ្ឌកម្ម ដែលបានចែងក្នុងមាត្រា ៥៧.៥៩និង៦០ នៃច្បាប់  
ចុះថ្ងៃទី ២៨ ខែ ធ្នូ ឆ្នាំ ១៩៩៣ ស្តីពីហិរញ្ញវត្ថុសម្រាប់ឆ្នាំ ១៩៩៤ ដែលប្រកាស  
ដោយព្រះរាជក្រមលេខ០២ ន.ស ចុះថ្ងៃទី ២៨ ខែធ្នូ ឆ្នាំ ១៩៩៣ ។

មាត្រា ២៣-

នីតិវិធីធម្មតានៃការ កំណត់ឡើងវិញ នូវពន្ធដែលកំណត់មិនបានត្រឹមត្រូវ  
ក្រោយពីការត្រួតពិនិត្យគឺ ជានីតិវិធីដែលបានចែងក្នុងមាត្រា២៤ នៃច្បាប់ដូចមានចែង  
ក្នុងមាត្រាខាងលើ ។

មាត្រា ២៤-

នីតិវិធីនៃការកំណត់ពន្ធជាឯកតោភាគី របស់រដ្ឋាបាលពន្ធដារ ត្រូវអនុវត្តដូច  
ក្នុងករណីបានចែងក្នុងមាត្រា ៥៨ នៃច្បាប់ខាងលើនេះដែរ ។

II - ពន្ធលើប្រាក់ចំណេញ

មាត្រា ២៥-

១- សហគ្រាសជាប់ពន្ធលើប្រាក់ចំណេញតាមរបបពិតប្រាកដ មានកាតព្វកិច្ច  
គ្រប់ដំបូងប្រចាំខែនូវប្រាក់រំដោះពន្ធ លើប្រាក់ចំណេញស្មើនឹង ២% នៃផលរយៈ  
ប្រាក់រំដោះនេះនឹងត្រូវបានផាត់ចេញ ពីចំនួនប្រាក់ពន្ធ ដែលត្រូវបង់នាពេលធ្វើការទូ  
ទាត់ប្រាក់ពន្ធជាស្ថាពរ ។

២- ក្នុងករណីដែលប្រាក់ពន្ធ លើប្រាក់ចំណេញប្រចាំឆ្នាំ មានចំនួនតិចជាង  
ប្រាក់រំដោះដែលបានបង់ចំនួនលើសនេះ ត្រូវផាត់ចេញពីចំនួនប្រាក់ រំដោះដែលត្រូវ  
បង់សម្រាប់ការិយបរិច្ឆេទក្រោយ ឬត្រូវសងវិញលើកលែងតែប្រាក់រំដោះ ០.៥%  
លើផលរយៈ ដែលជាពន្ធអប្បបរមាលើប្រាក់ចំណេញ ដែលបានបង់នោះមិនអាចផាត់  
ចេញពីប្រាក់រំដោះប្រចាំខែ សម្រាប់ការិយបរិច្ឆេទបន្ទាប់ឬសងវិញឡើយ ។

III - ពន្ធលើដីធ្លីមិនបានប្រើប្រាស់

មាត្រា ២៦-

ត្រូវបានបង្កើតពន្ធដីធ្លីលើដីមិនបានប្រើប្រាស់ ដើម្បីជាប្រយោជន៍ថវិកាជាតិ។

មាត្រា ២៧-

ពន្ធនេះកំណត់លើដីដែលគ្មាន សំណង់និងដីដែលមានសំណង់បោះបង់ស្ថិត ក្នុងទីក្រុងនានានិងក្នុងតំបន់ទាំងឡាយដែលកំណត់ ដោយគណៈកម្មការវាយ តម្លៃដីមិនបានប្រើប្រាស់ ។

មាត្រា ២៨-

ត្រូវបានបង្កើតគណៈកម្មការមួយហៅថា គណៈកម្មការវាយតម្លៃដីមិនបានប្រើ ប្រាស់ដែលមានសមាសភាពកំណត់ដោយអនុក្រឹត្យ ។

គណៈកម្មការនេះមានភារកិច្ច ៖

- បង្កើតបញ្ជីរាយឈ្មោះទីក្រុង និងតំបន់ដែលមានដីត្រូវជាប់ពន្ធ
- កំណត់ប្រចាំឆ្នាំនូវតម្លៃដីក្នុង ១ ម៉ែត្រក្រឡា
- ផ្តល់មតិចំពោះរឿងវិវាទ

មាត្រា ២៩-

ពន្ធដីធ្លីលើដីមិនបានប្រើប្រាស់ ត្រូវបង់ដោយកម្មសិទ្ធិករ។

មាត្រា ៣០-

មូលដ្ឋានកំណត់ពន្ធគឺជាថ្លៃដីគិតតាមថ្លៃទីផ្សារតាមទីក្រុងនិងតាមតំបន់នីមួយៗ ដែលវាយតម្លៃទៅតាមតម្លៃគិតក្នុងមួយម៉ែត្រក្រឡា កំណត់ដោយគណៈកម្មការវាយ តម្លៃដីមិនបានប្រើប្រាស់ យ៉ាងយឺតបំផុតនៅថ្ងៃទី ៣០ខែ មិថុនានៃឆ្នាំប្រមូលពន្ធ ។ ក្នុងការគិតពន្ធត្រូវបានអនុញ្ញាតឲ្យកាត់ពីមូលដ្ឋានកំណត់ពន្ធចំនួន ១.២០០ម៉ែត្រក្រឡា ក្នុងដីមួយកន្លែង ។

មាត្រា ៣១

ពន្ធនេះត្រូវកំណត់តាមអត្រា ២% លើមូលដ្ឋានកំណត់ពន្ធដែលបាន ចែង ក្នុងមាត្រា ៣០ ។

មាត្រា ៣២-

កម្មសិទ្ធិករនៃដីធ្លីជាប់ពន្ធមានភារកិច្ច ត្រូវគណនាប្រាក់ពន្ធ តាមគំរូលិខិត ប្រកាសផ្តល់ដោយអង្គការពន្ធ និងត្រូវបង់ពន្ធ នេះយ៉ាងយឺតបំផុតនៅថ្ងៃទី ៣០ ខែ កញ្ញា នៃឆ្នាំនីមួយៗ ជូនទៅផ្នែកពន្ធនៅកន្លែងដែលដីធ្លីជាប់ពន្ធលើតនៅ ។ ដីធ្លីជាប់ពន្ធ នីមួយៗ ត្រូវធ្វើលិខិតប្រកាស ១ ច្បាប់ ។

មាត្រា ៣៣-

ការត្រួតពិនិត្យមូលដ្ឋានកំណត់ពន្ធនិងការត្រួតពិនិត្យការបង់ពន្ធ គឺជាសមត្ថ កិច្ចរបស់ក្រសួងសេដ្ឋកិច្ចនិងហិរញ្ញវត្ថុ ។

មាត្រា ៣៤-

ក្នុងករណីដែលពុំបានគោរពបទបញ្ញត្តិនៃមាត្រា ៣៣ទណ្ឌកម្មដែលអនុវត្តគឺជា ទណ្ឌកម្មដែលបានចែងក្នុងមាត្រា ៥៧.៥៩ និង៦០ នៃច្បាប់ចុះថ្ងៃទី ២៨ ខែ ធ្នូ ឆ្នាំ ១៩៩៣ស្តីពីហិរញ្ញវត្ថុសម្រាប់ឆ្នាំ ១៩៩៤ ដែលប្រកាសឲ្យប្រើដោយព្រះរាជក្រមលេខ ០២ ន.ស ចុះថ្ងៃទី ២៨ ខែ ធ្នូ ឆ្នាំ ១៩៩៣ ។

មាត្រា ៣៥-

នីតិវិធីធម្មតានៃការកំណត់ទ្រើងវិញនូវពន្ធដែលកំណត់មិនបានត្រឹមត្រូវ ព្រមទាំងការត្រួតពិនិត្យគឺជានីតិវិធីដែលបានចែងក្នុងមាត្រា ២៨ នៃច្បាប់ដូចមានចែង ក្នុងមាត្រាខាងលើ ។

មាត្រា ៣៦-

នីតិវិធីនៃការកំណត់ពន្ធ ជាឯកតោភាគីរបស់អង្គការពន្ធដារ ត្រូវអនុវត្តធ្វើក្នុង ករណីបានចែងក្នុងមាត្រា ៥៨ នៃច្បាប់ខាងលើនៃដីដែល ។

V- អាករលើផលរបរ

មាត្រា ៣៧-

អត្រាអាករលើផលរបរត្រូវកំណត់ ១០% ចំពោះ ៖

- ១- ផលរបរបានមកពីប្រតិបត្តិការជួលធ្វើឡើងក្នុងសណ្ឋាគារ និងសេវាជា  
ឧបសម្ព័ន្ធទាំងឡាយដែលទាក់ទងផ្ទាល់ទៅនឹងសណ្ឋាគារ ។
- ២- ផលរបរបានមកពីការជួលបន្ទប់លំនៅបំពាក់ដោយចលនវត្ថុធ្វើឡើងដែល  
មានលក្ខណៈជាវិជ្ជាជីវៈ ។
- ៣- ផលរបរសម្រេចបាននៅក្នុងគ្រឹះស្ថាន ម៉ាស៊ីន រង្គសាល និងទីលំហែ  
កំសាន្តនានា ។
- ៤- ផលរបរសម្រេចបាននៅក្នុងភោជនីយដ្ឋាននិងភេសជ្ជៈដ្ឋាន ។

មាត្រា ៣៨-

ច្បាប់ស្តីពីការបង្កើតអាករស្នាក់នៅ ដែលបានប្រកាសឱ្យប្រើដោយក្រឹត្យលេខ  
៨៨ ក្រ ចុះថ្ងៃទី ២៧ ខែ សីហា ឆ្នាំ ១៩៩២ ត្រូវទុកជាធារានុរាជ ។

V - ពន្ធប៉ាកច់

មាត្រា ៣៩-

ចំនួនប្រាក់ពន្ធប៉ាកច់ដែលបានកំណត់ទុកក្នុងក្រឹត្យច្បាប់លេខ ២២ ក្រ.ច  
ចុះថ្ងៃទី ១៤ ខែ មិថុនា ឆ្នាំ ១៩៨៥ ត្រូវបានកែប្រែនិងជំនួសដោយចំនួនប្រាក់ពន្ធដូចមាន  
ចែងក្នុងតារាងខាងក្រោម ៖

ថ្នាក់ ប៉ាកច់	ផលរបរច្រើនឆ្នាំ		ចំនួនប្រាក់ពន្ធប៉ាកច់ច្រើនឆ្នាំ
	សកម្មភាពពាណិជ្ជកម្មសរុប	សកម្មភាពសេវាកម្មលើកលែងតែ ផ្នែកហូបចុកនិងសណ្ឋាគារ	
១	ដល់ ៧.៥០០.០០០ ៛	ដល់ ៣.០០០.០០០ ៛	១៥.០០០ ៛
២	ពី ៧.៥០០.០០១ ដល់ ១២.៥០០.០០០ ៛	ពី ៣.០០០.០០១ ដល់ ៥.០០០.០០០ ៛	២១.០០០ ៛
៣	ពី ១២.៥០០.០០១ ដល់ ២៥.០០០.០០០ ៛	ពី ៥.០០០.០០១ ដល់ ១០.០០០.០០០ ៛	២៧.០០០ ៛
៤	ពី ២៥.០០០.០០១ ដល់ ៣០.០០០.០០០ ៛	ពី ១០.០០០.០០១ ដល់ ១២.០០០.០០០ ៛	៥០.០០០ ៛
៥	ពី ៣០.០០០.០០១ ដល់ ៣៧.៥០០.០០០ ៛	ពី ១២.០០០.០០១ ដល់ ១៥.០០០.០០០ ៛	៦០.០០០ ៛
៦	ពី ៣៧.៥០០.០០១ ដល់ ៥០.០០០.០០០ ៛	ពី ១៥.០០០.០០១ ដល់ ២០.០០០.០០០ ៛	៩០.០០០ ៛
៧	ពី ៥០.០០០.០០១ ដល់ ៦២.០០០.០០០ ៛	ពី ២០.០០០.០០១ ដល់ ២៥.០០០.០០០ ៛	១៥០.០០០ ៛
៨	ពី ៦២.០០០.០០១ ដល់ ៧៥.០០០.០០០ ៛	ពី ២៥.០០០.០០១ ដល់ ៣០.០០០.០០០ ៛	១៨០.០០០ ៛
៩	ពី ៧៥.០០០.០០១ ដល់ ១០០.០០០.០០០ ៛	ពី ៣០.០០០.០០១ ដល់ ៤០.០០០.០០០ ៛	២៨០.០០០ ៛
១០	ពី ១០០.០០០.០០១ ដល់ ១០០០.០០០.០០០ ៛ ជាអតិបរិមាត្របំបែក ១ ភាគពាន់	ពី ៤០.០០០.០០១ ដល់ ៤០០.០០០.០០០ ៛ ជាអតិបរិមាត្របំបែក ២.៥ ភាគពាន់	

VI - ពន្ធប្រថាប់ត្រា

មាត្រា ៤០-

១- ពន្ធប្រថាប់ត្រា ត្រូវកំណត់តាមអត្រាសមាមាត្រ ៤% ចំពោះការផ្ទេរ កម្មសិទ្ធិអចលនទ្រព្យ ឬការផ្ទេរសិទ្ធិកាន់កាប់ដី ដែលគ្មានសំណង់ក្រោម រូបភាពជា ការលក់ ការដោះដូរ ការទទួលអំណោយ ការដាក់ភាគទុន ក្នុងក្រុមហ៊ុន ។

២- ត្រូវជាប់ពន្ធប្រថាប់ត្រាតាមអត្រាសមាមាត្រ ៤% ចំពោះការផ្ទេរកម្មសិទ្ធិ មធ្យោបាយដឹកជញ្ជូននិងយានជំនិះដូចខាងក្រោម ៖

- រថយន្តដឹកទំនិញចុងម្នាក់ រថយន្តដឹកទំនិញចុងស្រាល រថយន្ត ទោចក្រយានយន្ត
- កាណូត សាឡុង កប៉ាល់

៣- លិខិតមានលក្ខណៈគតិយុត្តិដូចខាងក្រោម ត្រូវជាប់ពន្ធ ប្រថាប់ត្រា ៖

- លិខិតស្តីពីការបង្កើតក្រុមហ៊ុន ១០០.០០០រៀល
- លិខិតស្តីពីការរំលាយក្រុមហ៊ុនបញ្ចូលគ្នា ១០០.០០០រៀល
- លិខិតស្តីពីការរំលាយក្រុមហ៊ុន ១០០.០០០រៀល
- កិច្ចសន្យាផ្គត់ផ្គង់សេវាឬសំភារៈទំនិញដល់អង្គការសាធារណៈ ១០០.០០០រៀល

មាត្រា ៤១-

ពន្ធប្រថាប់ត្រាត្រូវបានបង់ ដោយអ្នកទទួលកម្មសិទ្ធិទទួលសិទ្ធិ កាន់កាប់ដី ដែលគ្មានសំណង់ គិតជាសមាមាត្រាលើតម្លៃពិតប្រាកដនៃទ្រព្យសម្បត្តិជាថ្លៃផ្ទេរ កម្មសិទ្ធិនិងសិទ្ធិកាន់កាប់។ ប៉ុន្តែដើម្បីឱ្យមានភាពងាយស្រួលរដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុអាចកំណត់តម្លៃសម្រាប់រយៈកាលនីមួយៗ ដើម្បីធ្វើជាមូលដ្ឋានសម្រាប់ ការគិតគូរប្រាក់ពន្ធដែលត្រូវបង់ ។

មាត្រា ៤២-

ប្រតិបត្តិការទាំងឡាយស្តីពីការផ្ទេរកម្មសិទ្ធិផ្ទេរសិទ្ធិកាន់កាប់និងលិខិតមាន



លក្ខណៈគតិយុត្តិដែលជាប់ពន្ធប្រថាប់ត្រា ត្រូវប្រថាប់ត្រាចុងកំលុងពេល ៣ ខែ ចាប់ពីថ្ងៃដែលប្រតិបត្តិការកើតឡើង ។ ហួសរយៈពេលនេះត្រូវពិន័យស្មើនឹងបំណុល ប្រាក់ពន្ធប្រថាប់ត្រាដែលត្រូវបង់ ។

មាត្រា ៤៣-

ហាមភ្នាក់ងារអាជ្ញាធរមានសមត្ថកិច្ចផ្តល់វិញ្ញាបនបត្រថ្មីសំគាល់កម្មសិទ្ធិបូសិទ្ធិ កាន់កាប់បើម្ចាស់កម្មសិទ្ធិបូសិទ្ធិកាន់កាប់ថ្មីនោះមិនបានបង់ពន្ធប្រថាប់ត្រា ។

មាត្រា ៤៤-

បែបបទអនុវត្តបញ្ញត្តិទាំងឡាយដែលចែងអំពីពន្ធប្រថាប់ត្រាត្រូវកំណត់ដោយ ប្រកាសរបស់រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ ។

មាត្រា ៤៥-

ច្បាប់ស្តីពីការបង្កើតពន្ធប្រថាប់ត្រាដែលបានប្រកាសឱ្យប្រើដោយក្រឹត្យលេខ ២១ក្រចុះថ្ងៃទី១៥ ខែ កុម្ភៈ ឆ្នាំ ១៩៩១ ត្រូវបានកែប្រែដោយបទបញ្ញត្តិទាំងឡាយនៃ ផ្នែកនេះ ។

VII - ពន្ធតែមប្រើ

មាត្រា ៤៦-

ពន្ធតែមប្រើ កំណត់លើលិខិតរដ្ឋបាល លិខិតតុលាការលិខិតក្រៅតុលាការនិង លើប័ណ្ណប្រកាស។រាជរដ្ឋាភិបាលកំណត់ដៃអនុវត្ត និងតារាងពន្ធតែមប្រើដោយអនុ ក្រឹត្យ ។ ហាមភ្នាក់ងារអាជ្ញាធរមានសមត្ថកិច្ចទទួល ឬចេញលិខិតត្រូវជាប់ ពន្ធតែមប្រើ ដែលមិនទាន់បានបង់ពន្ធ ។

មាត្រា ៤៧-

ពន្ធតែមប្រើ ត្រូវបង់តាមការបិទសន្លឹកតែមប្រើ ឬតាមការបង់ប្រាក់ផ្ទាល់ដោយ ចេញបង្កាន់ដៃ ។ រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ កំណត់បែបបទ និងលក្ខខណ្ឌ អនុវត្តការប្រមូលពន្ធតែមប្រើ ដោយប្រកាស ។

**មាត្រា ៤៨-**

សន្តិកតែមប្រើ នីមួយៗមានតម្លៃ ១០០រៀល ២០០រៀល ៥០០រៀល ១០០០ រៀល ២០០០ រៀល ។ ក្រសួងសេដ្ឋកិច្ចនិងហិរញ្ញវត្ថុ គឺជាអង្គការមានសមត្ថ កិច្ចតែមួយគត់ក្នុងការធ្វើការបោះពុម្ពសន្តិកតែមប្រើ ។

**មាត្រា ៤៩-**

ច្បាប់ស្តីពីការបង្កើតតែមប្រើ សារពើពន្ធ ដែលបានប្រកាសឱ្យប្រើដោយក្រឹត្យ លេខ២៣ក្រចុះថ្ងៃទី១៥ខែកុម្ភៈ ឆ្នាំ១៩៩១ត្រូវបានកែប្រែដោយបទបញ្ញត្តិនៃផ្នែកនេះ ។

**ផ្នែកទី ២**

**បទបញ្ញត្តិស្តីពី សកម្មភាពគ្រួសារពិការ  
ការប្រមូលចំណូល និងបណ្តឹង**

**I- អត្តសញ្ញាណកម្មសហគ្រាស ដែលជាប់ពន្ធតាមរបបពិការព្រាកដ**

**មាត្រា ៥០-**

សហគ្រាសជាប់ពន្ធតាមរបបពិការព្រាកដ ដែលត្រូវកាន់បញ្ជីគណនេយ្យតាម ប្លង់គណនេយ្យទូទៅនៃព្រះរាជាណាចក្រកម្ពុជាត្រូវចុះបញ្ជីនៅនាយកដ្ឋានពន្ធ ដារនិងត្រូវបានអង្គការនេះផ្តល់លេខអត្តសញ្ញាណកម្មសារពើពន្ធតែមួយគត់ និងមានលក្ខណៈជាអចិន្ត្រៃយ៍ មិនប្រែប្រួលរហូតដល់ពេលសហគ្រាសឈប់ ធ្វើជាសកម្មភាពជាស្ថាពរ ។

**មាត្រា ៥១-**

លេខអត្តសញ្ញាណកម្មសារពើពន្ធ ដែលនាយកដ្ឋានពន្ធដារ បានផ្តល់ឱ្យនេះ គឺជាលេខសំគាល់តែមួយគត់របស់ សហគ្រាសទោះបីសហគ្រាសមានគ្រឹះស្ថានអាជីវ

កម្មដោយឡែកៗច្រើនក៏ដោយ។ លេខនេះត្រូវប្រើប្រាស់ដោយគ្រប់នាយកដ្ឋាននៃ ក្រសួងសេដ្ឋកិច្ចនិងហិរញ្ញវត្ថុ ។ នាយកដ្ឋានពន្ធដារ គឺជាអង្គការមានសមត្ថកិច្ចតែ មួយគត់ក្នុងការផ្តល់លេខអត្តសញ្ញាណកម្មសារពើពន្ធ និងជាអ្នកបញ្ជូនលេខនេះទៅ ផ្នែកទាំងឡាយនៃក្រសួងសេដ្ឋកិច្ចនិងហិរញ្ញវត្ថុ ។

**មាត្រា ៥២-**

សហគ្រាសទាំងឡាយដែលបានទទួលលេខអត្តសញ្ញាណកម្ម សារពើពន្ធមាន កាតព្វកិច្ចត្រូវចុះ លេខអត្តសញ្ញាណកម្មនេះនៅលើឯកសាររដ្ឋបាលគ្រប់ប្រភេទដូចជា ប្រកាសសារពើពន្ធ ប្រតិទិនគតយ ព្រមទាំងឯកសារគ្រប់ប្រភេទ ដែលមាន លក្ខណៈពាណិជ្ជកម្មដូចជា វិក័យប័ត្រ វិក័យប័ត្រជាទម្រង់ បញ្ជីប៉ាន់តម្លៃ ពាក្យសុំដេញថ្លៃផ្គត់ផ្គង់សេវា ឬសម្ភារៈទំនិញដល់អង្គការសាធារណៈ ។

**មាត្រា ៥៣-**

- ១- សហគ្រាសដែលជាប់ពន្ធតាមរបបពិតប្រាកដ មានភារកិច្ចត្រូវ បង្កើត និងប្រើប្រាស់វិក័យប័ត្រ ។
- ២- រាល់វិក័យប័ត្រដែលពុំមានចុះលេខអត្តសញ្ញាណកម្មសារពើពន្ធ របស់សហគ្រាសដែលជាអ្នកចេញវិក័យប័ត្រមិនត្រូវបានអនុញ្ញាត ឲ្យយកមកគិតគូរសម្រាប់កំណត់លទ្ធផលសារពើពន្ធរបស់សហគ្រាស ដែលជាអ្នកទទួលវិក័យប័ត្រហើយនិងជាអ្នកដែលត្រូវជាប់ពន្ធលើ ប្រាក់ចំណេញឡើយ ។

**II- សហគ្រាសដែលជាប់អាគរលើវិធានការបេក្ខនៃការ**

**មាត្រា ៥៤-**

សហគ្រាសជាប់អាគរលើវិធានការ ដែលមានផលរបរជាប់ពន្ធក្នុង ឆ្នាំ១៩៩៤ តាមបញ្ជីពន្ធរបស់អង្គការពន្ធ មានចំនួនលើសពី១០.០០០.០០០រៀលមាន កាតព្វកិច្ចដូចតទៅ ៖

១- ត្រូវកាត់បញ្ជីចំណូលភ្ជាប់ដោយវិក័យប័ត្រ ដើម្បីកំណត់ផលរបរបស់ខ្លួន។ គ្រប់ទំព័រនៃបញ្ជី ចំណូលត្រូវតែមានចុះលេខ និង ចុះហត្ថលេខាបញ្ជាក់ជាមុនដោយអង្គការពន្ធ ។ បញ្ជីនេះត្រូវកត់ត្រាគ្រប់ប្រតិបត្តិការដែលសម្រេចបានប្រចាំថ្ងៃនីមួយៗ។ ប៊ីន្តរាល់ប្រតិបត្តិការ ដែលបានទទួលសាច់ប្រាក់ដល់ដៃដែលមានតម្លៃស្រាប់១០០.០០០រៀល បានមកពីការលក់រាយ ឬផ្គត់ផ្គង់សេវាឲ្យអតិថិជនឯកជនអាចអនុញ្ញាតឲ្យចុះបញ្ជីជាសរុបនៅពេលចុងថ្ងៃនីមួយៗ ។

២- សហគ្រាសដែលមានសកម្មភាពលក់ទំនិញក្នុងសភាពដើម ឬផលិតផលដែលផលិតបានត្រូវកាត់បន្ថែមនូវបញ្ជីកត់ត្រាការទិញ ភ្ជាប់ដោយវិក័យប័ត្រនិងសក្ខីបត្រធានា។

៣- ត្រូវបង្ហាញបញ្ជីនិងសក្ខីបត្រធានាដល់អង្គការពន្ធនូវរាល់ពេលដែលអង្គការនេះស្នើសុំ។ បើមិនបង្ហាញទេនោះ អ្នកប្រព្រឹត្តល្មើសនឹងត្រូវរងការកំណត់ពន្ធជាឯកតោភាគី ។

**III - ការប្រមូលប្រាក់ពន្ធដែលមិនបានបង់**

មាត្រា ៥៥-

ការប្រមូលពន្ធនិងប្រាក់អាករគឺជាសមត្ថកិច្ចរបស់អង្គការពន្ធដែលទទួលបន្ទុកផងដែរក្នុងការកំណត់មូលដ្ឋានជាប់ពន្ធគណនាប្រាក់ពន្ធ និងត្រួតពិនិត្យពន្ធនិងអាករ ។

មាត្រា ៥៦-

ប្រាក់ពន្ធ និងប្រាក់អាករដែលត្រូវបង់ព្រមទាំងប្រាក់ពិន័យដែលបានអនុវត្តបង្កើតបានជាតារាងស្ថានភាពប្រមូលពន្ធសម្រាប់ផ្តល់ជូនទៅផ្នែកទារបំណុលពន្ធនៃអង្គការពន្ធ ។ ប្រាក់ពន្ធដែលបានគិតគូររួចហើយត្រូវទារភ្លាម ។

**មាត្រា ៥៧-**

បំណុលសារពើពន្ធដែលត្រូវទារគឺជាកម្មវត្ថុនៃលិខិតជូនដំណឹងទារធ្វើឲ្យអ្នកជំពាក់ប្រាក់ពន្ធដែលអាចជាប្រធានសហគ្រាសឯកត្តជន ឬជាតិបុគ្គលដែលពាក់ព័ន្ធឬជាអ្នកជំពាក់ប្រាក់ពន្ធដទៃទៀតដែលត្រូវបង់ពន្ធឬអាករ ។

**មាត្រា ៥៨-**

ការមិនបានបង់ប្រាក់ពន្ធប្រាក់អាករ ឬប្រាក់ពិន័យក្នុងកំឡុងពេលមួយខែគិតពីថ្ងៃទទួលលិខិតជូនដំណឹងទារផ្នែកទារបំណុលពន្ធ ត្រូវធ្វើលិខិតរំលឹកមុនការចាប់ផ្តើមនូវវិធានការតឹងទារ ។ លិខិតរំលឹកនេះផ្តល់រយៈពេលចំនួន ១៥ ថ្ងៃគិតពីថ្ងៃដែលបានទទួលលិខិតជូនដំណឹងដើម្បីទុកឲ្យអ្នកជំពាក់ពន្ធទូទាត់បំណុលសារពើពន្ធ ។ ចំនួនប្រាក់ដែលត្រូវបង់ក្នុងឱកាសរំលឹកនេះ ត្រូវបន្ថែមចំនួន ១០% ជាប្រាក់ពិន័យ ។

**មាត្រា ៥៩-**

ហួសរយៈពេលរំលឹកខាងលើ ផ្នែកទារបំណុលពន្ធ ត្រូវចាប់ផ្តើមអនុវត្តវិធានការតឹងទារ។ ក្នុងករណីអនុវត្តវិធានការខាងលើ អាជ្ញាធរមូលដ្ឋាននានា និងអង្គការនគរ បាលមានកាតព្វកិច្ចជួយអង្គការពន្ធដារ ក្នុងពេលអង្គការនេះស្នើសុំ ។

**មាត្រា ៦០-**

វិធានការតឹងទារបំណុលពន្ធមានពីរកម្រិត ៖  
កម្រិតទី ១: ការរឹបអូសចលនវត្ថុ ឬអចលនវត្ថុ បិទជាបណ្តោះអាសន្ន ឬជាស្ថាពរនូវគ្រឹះស្ថានវិជ្ជាជីវៈ ដូចជា ឃ្នាំង ភណ្ណាគារ កន្លែងផលិត ការិយាល័យ រោងជាង ។  
កម្រិតទី ២: ការលក់ចលនវត្ថុ ឬ អចលនវត្ថុ ។ អ្នកជាប់ពន្ធអាចប្តឹងជំទាស់ទៅតុលាការរដ្ឋប្បវេណី អំពីការអនុវត្តន៍មិនបានត្រឹមត្រូវ នូវវិធានការតឹងទារនៃផ្នែកទារបំណុលពន្ធ ។

**មាត្រា ៦១-**

វិធានការតឹងទារត្រូវកត់ត្រាឲ្យច្បាស់ក្នុងកំណត់ហេតុដែលធ្វើឡើងដោយផ្នែក  
ទារបំណុលពន្ធ ។

**មាត្រា ៦២-**

ការលក់ចលនវត្ថុ ឬអចលនវត្ថុទាំងឡាយអាចអនុវត្តទៅបាន ជំរាបណាមាន  
ការអនុញ្ញាតពិសេសពីនាយកផ្នែកសារពើពន្ធដែលមានសមត្ថកិច្ច តាមសំណើរបស់អ្នក  
ទទួលខុសត្រូវក្នុងការទារបំណុលពន្ធ ។

**មាត្រា ៦៣-**

ការលក់អាចប្រព្រឹត្តទៅបានក្រោមរយៈពេលមួយខែ គិតចាប់ពីពេលបង្កើត  
កំណត់ហេតុនៃការអនុវត្តវិធានការតឹងទារកម្រិតទី១។ ការលក់ត្រូវប្រព្រឹត្តតាមបែប  
បទដែលកំណត់ដោយប្រកាសរបស់ក្រសួងសេដ្ឋកិច្ចនិងហិរញ្ញវត្ថុ។

**មាត្រា ៦៤-**

ការដាក់ពាក្យសុំដោះស្រាយវិវាទដោយអ្នកជាប់ពន្ធ ឬគតិយជនក្នុងរយៈពេល  
កំណត់ដែលបានចែងក្នុងមាត្រាខាងលើ សំដៅពីឬស្នើបន្តរបន្ថយប្រាក់ពន្ធនោះពុំ  
មានឥទ្ធិពលផ្អាកការទារពន្ធនិងផ្អាកការអនុវត្តវិធានការតឹងទារនោះឡើយ ។

**មាត្រា ៦៥-**

អំពើប្រមាថនិងអំពើហឹង្សាទាំងឡាយ ប្រព្រឹត្តចំពោះភ្នាក់ងារដែលកំពុង  
អនុវត្តវិធានការតឹងទារ ព្រមទាំងរាល់អំពើប្រឆាំងផ្សេងទៀត គឺជាកម្មវត្ថុនៃការធ្វើ  
កំណត់ហេតុ ។ អ្នកប្រព្រឹត្តអំពើទាំងនេះជាកម្មវត្ថុ នៃបណ្តឹងព្រហ្មទណ្ឌដែលស្នើ  
ឡើងដោយរដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ ។

**IV -វិធានការផ្សេងៗដែលទាក់ទងនឹងការទារបំណុលពន្ធ**

**មាត្រា ៦៦-**

គតិយជនអ្នកកាន់កាប់ប្រាក់របស់អ្នកជំពាក់ពន្ធភាគនឹងពិន័យនៅពេលដែល  
មានសំណើដោយលិខិតជូនដំណឹងរបស់អង្គការពន្ធ មានភារៈត្រូវបង់ជំនួសអ្នក

ជំពាក់ពន្ធ នូវប្រាក់ពន្ធ ប្រាក់អាករ និងប្រាក់ពិន័យដែលអ្នកជំពាក់ពន្ធត្រូវបង់ ដោយ ប្រើប្រាស់មូលនិធិដែលខ្លួនបានកាន់កាប់នោះ។ នីតិវិធីនៃការជូនដំណឹងចំពោះតតិយ ជនអ្នកកាន់កាប់ប្រាក់របស់អ្នកជំពាក់ពន្ធ ត្រូវយកមកអនុវត្តដូចគ្នា ចំពោះតតិយជន ដែល ជាកូនបំណុលរបស់អ្នកជំពាក់ពន្ធ ។

មាត្រា ៦៧-

ចាប់តាំងពីពេលបានទទួលលិខិតជូនដំណឹង តតិយជនអ្នកកាន់កាប់ប្រាក់ របស់អ្នកជំពាក់ពន្ធត្រូវប្រើប្រាស់របស់អ្នកជំពាក់ពន្ធដែលខ្លួនបានកាន់កាប់នោះ សម្រាប់សងជាដាច់ខាតនូវប្រាក់ពន្ធដែលត្រូវបង់ ។

មាត្រា ៦៨-

តតិយជន អ្នកកាន់កាប់ប្រាក់របស់អ្នកជំពាក់ពន្ធ ដែលមិនបានសងប្រាក់ពន្ធ តាមសំណើរបស់ផ្នែកទារ បំណុលពន្ធត្រូវទទួលខុសត្រូវ ដោយខ្លួនឯងក្នុងការយក ទ្រព្យសម្បត្តិផ្ទាល់ខ្លួនមកបង់ពន្ធ អាករនិងពិន័យដូចគ្នានឹង អ្នកជំពាក់ប្រាក់ពន្ធខាង ដើមដែរ ។

មាត្រា ៦៩-

ក្រោយពេលបញ្ជូនលិខិតជូនដំណឹង ចំពោះតតិយជនអ្នកកាន់កាប់ប្រាក់របស់ អ្នកជំពាក់ពន្ធ ប្រសិនបើអ្នកជំពាក់ពន្ធបានសងប្រាក់ពន្ធដែលត្រូវបង់នោះរួចហើយ ផ្នែកទារបំណុលពន្ធត្រូវជូនដំណឹងវិញភ្លាម ស្តីពីមោឃភាពនៃលិខិតជូនដំណឹងដែល ខ្លួនបានធ្វើដល់តតិយជនអ្នកកាន់កាប់ប្រាក់របស់អ្នកជំពាក់ពន្ធ ។

មាត្រា ៧០-

អ្នកដែលទទួលមរតកឬអ្នកដែលទទួលអំណោយ មានភារកិច្ចត្រូវសងប្រាក់ ពន្ធនិងប្រាក់ពិន័យដែលត្រូវបង់ដោយមរណជន ឬអ្នកផ្តល់អំណោយរហូតដល់គ្រប់ ចំនួនទឹកប្រាក់ដែលខ្លួនបានទទួល ។

មាត្រា ៧១-

ក្នុងករណីលក់មូលនិធិពាណិជ្ជកម្ម សហគ្រាស អសង្ហារឹម អ្នកទិញនិងអ្នក  
លក់ត្រូវទទួលខុសត្រូវរួមគ្នាក្នុងការសងប្រាក់ពន្ធនិងប្រាក់ពិន័យដែលត្រូវបង់ដោយ  
អ្នកលក់នាពេលលក់ រហូតដល់គ្រប់ចំនួនទឹកប្រាក់ថ្លៃលក់ធម្មតា ។

មាត្រា ៧២-

អ្នកដឹកនាំសហគ្រាស ដែលបានប្រើប្រាស់កលល្បិចបង្ខំពន្ធ ឬបានប្រព្រឹត្ត  
បទល្មើសធ្ងន់ធ្ងរនិងផ្ដន្ទា ចំពោះកាតព្វកិច្ចសារពើពន្ធ នៃសហគ្រាសត្រូវទទួលខុស  
ត្រូវខាងហិរញ្ញវត្ថុក្នុងការសងប្រាក់ពន្ធ និងប្រាក់ពិន័យដែលត្រូវបង់ដោយ  
សហគ្រាស។

មាត្រា ៧៣-

ការបង្ខំលើរូបកាយដើម្បីប្រមូលប្រាក់ពន្ធ ប្រាក់អាករនិងប្រាក់ពិន័យដែលត្រូវ  
បង់ ត្រូវស្នើដោយប្រធានផ្នែកសារពើពន្ធមានសមត្ថកិច្ច ។ ការបង្ខំលើរូបកាយ  
អាចអនុវត្តបានតែក្នុងក្របខ័ណ្ឌ ដែលមានសេចក្ដីសម្រេចរបស់តុលាការ ។

V - អាជ្ញាយុកាលនៃការទារបំណុលពន្ធ

មាត្រា ៧៤-

ការបញ្ញត្តិចេញនូវលិខិតជូនដំណឹងទារបំណុលពន្ធ បញ្ឈប់នូវអាជ្ញាយុកាល  
ដែលកំពុងប្រព្រឹត្តទៅហើយ បើកនូវរយៈពេលអាជ្ញាយុកាលថ្មីមួយទៀតមានចំនួន  
៣ ឆ្នាំ។

មាត្រា ៧៥-

១-រយៈពេលនៃអាជ្ញាយុកាលថែងក្នុងមាត្រាខាងលើ ដែលបានកំណត់អំពី  
ការផុតអាជ្ញាយុកាលនៃការទារបំណុលពន្ធ ត្រូវបានពន្យារពេលវេលាដូចគ្នាចំពោះ  
ពលករទទួលស្គាល់បំណុលដោយអ្នកជាប់ពន្ធនិងជាប់ពិន័យ ។

២- ក៏ត្រូវពន្យារពេលដូចគ្នាដែរចំពោះវិធានការបញ្ឈប់អាជ្ញាយុកាលទាំងឡាយ



ដែលធ្វើឡើងដោយអង្គការពន្ធនិព្វជា ៖ ការបញ្ជូនលិខិតរំលឹក លិខិតជូនដំណឹងចំពោះគតិយជនអ្នកកាន់កាប់ប្រាក់របស់អ្នកជំពាក់ពន្ធ ឬការអនុវត្តនីវាធានាការគឺងទារ ។

VI - អំពីវិធាននៃការប្រមូលពន្ធ

មាត្រា ៧៦-

១- ការតវ៉ាទាំងឡាយទាក់ទងដល់ការទារបំណុលពន្ធនិងពិន័យ ត្រូវធ្វើជាលាយលក្ខណ៍អក្សរផ្ញើមកផ្នែកទារបំណុលពន្ធជុំវិញរយៈពេល ២ ខែក្រោយពេលចេញសេចក្តីជូនដំណឹងទារពន្ធ។

២- ការតវ៉ាអាចប្រព្រឹត្តទៅបានចំពោះតែលើ ៖

ក- ការមិនគោរពតាមនីតិវិធីនៃការទារពន្ធដែលបានកំណត់

ខ- ចំនួនទឹកប្រាក់បំណុលសារពើពន្ធរួម ទាំងការទូទាត់ទាំងឡាយដែលបានផ្ញើរមកហើយ។

មាត្រា ៧៧-

ការតវ៉ាចំពោះការទារបំណុលពន្ធ អាចធ្វើឡើងដោយអ្នកជំពាក់ប្រាក់ពន្ធខ្លួន ឯងអ្នកតំណាងស្របច្បាប់របស់ខ្លួនឬ ដោយបុគ្គលទាំងឡាយ ដែលមានភារកិច្ចទទួលខុសត្រូវរួមគ្នាក្នុងការទូទាត់ប្រាក់ពន្ធ ។

មាត្រា ៧៨-

១- នាយផ្នែកទារបំណុលពន្ធ មានរយៈពេល ២ ខែ គិតពីពេលបានទទួលពាក្យដើម្បីឆ្លើយតបចំពោះបណ្តឹងតវ៉ា

២- ហួសរយៈពេលនេះបើពុំមានសេចក្តីសម្រេចឆ្លើយតបណាមួយ ឬបើមានសេចក្តីសម្រេចឆ្លើយតប ប៉ុន្តែមិនជាទីពេញចិត្តនៃ អ្នកជំពាក់ប្រាក់ពន្ធអ្នកជំពាក់ពន្ធមានរយៈពេល ២ ខែ ដើម្បីលើកយកវិវាទនេះប្តឹងទៅតុលាការរដ្ឋប្បវេណី

៣- រយៈពេល ២ខែសម្រាប់ប្តឹងទៅតុលាការត្រូវចាប់ផ្តើម ៖

- ឬមួយពីពេលដែលអង្គការពន្ធបានបញ្ជូនសេចក្តីសម្រេចបដិសេធការតវ៉ា

-ប្រមូលចាប់ពីផុតរយៈពេល ២ ខែ ដែលទុកសម្រាប់ឲ្យអង្គការពន្ធដារចេញសេចក្តីសម្រេច ។

**VII - ពន្ធដែលមិនអាចប្រមូលបាន**

មាត្រា ៧៩-

១-ផ្នែកទារបំណុលពន្ធអាចស្នើក្នុងរយៈពេល ២ ឆ្នាំ គិតចាប់ពីពេលដែលបានពិនិត្យនិងកត់ត្រាបំណុលពន្ធជាផ្លូវការចាត់ថាជាប្រាក់ពន្ធមិនអាចប្រមូលបាន ឬប្រាក់ពន្ធនិងប្រាក់ពិន័យដែលមិនទទួលបានទូទាត់កាលបើការប្រមូលពន្ធ មិនអាចធ្វើបានដោយមូលហេតុការបាត់ខ្លួន ឬអសារធនភាពនៃអ្នកជំពាក់ពន្ធ ។

២-ផ្នែកទារបំណុលពន្ធត្រូវលើកហេតុផលឲ្យបានច្បាស់លាស់ បញ្ជាក់លើសំណើរបស់ខ្លួនអំពីពេលវេលាដ៏សមស្រប និងអំពីវិធានការ ចាំបាច់នានាដើម្បីទទួលបានការទូទាត់ប្រាក់ពន្ធដែលត្រូវបង់ ។

៣-ការចាត់ជាបំណុល ដែលមិនអាចទារបាន ពុំមានអានុភាពលុបចោលបំណុលសារពើពន្ធរបស់អ្នកជំពាក់ឡើយ ហើយការទារបំណុល ពន្ធអាចអនុវត្តបានគ្រប់ពេល ក្នុងរយៈពេលនៃអាជ្ញាយុកាល ។

មាត្រា ៨០-

សិទ្ធិសម្រេចលើសំណើចាត់ជាប្រាក់ពន្ធមិនអាចទារបាន ជាសមត្ថកិច្ចរបស់ ៖

- ១- ប្រធាននាយកដ្ឋានពន្ធដារឬតំណាងចំពោះបំណុលពន្ធគិតជាងឬស្មើនឹង ១០.០០០.០០០ រៀល
- ២- រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុចំពោះបំណុលពន្ធលើសពី ១០.០០០.០០០ រៀល ។

**ជំពូកទី ៤**

**I - បទបញ្ញត្តិស្តីពីឯកជនភារូបនីយកម្មសហគ្រាសសាធារណៈ**

**មាត្រា ៨១-**

នៅក្នុងលក្ខខណ្ឌនិងទៅតាមបែបបទដែលនឹងត្រូវបានកំណត់ដោយអនុក្រឹត្យ រាជរដ្ឋាភិបាលត្រូវបានអនុញ្ញាតឱ្យផ្ទេរទៅផ្នែកឯកជននូវកម្មសិទ្ធិទ្រព្យសកម្មសាធារណៈ ដូចខាងក្រោម ៖

- សហគ្រាសសាធារណៈដែលមានលក្ខណៈទស្សនាហកម្ម ពាណិជ្ជកម្ម ឬសេវាកម្ម
- ការចូលរួមភាគហ៊ុនសាធារណៈ ក្នុងមូលធននៃក្រុមហ៊ុនសេដ្ឋកិច្ចចម្រុះ
- សកម្មភាពសាធារណៈទាំងឡាយដែលមានលក្ខណៈទស្សនាហកម្ម ឬពាណិជ្ជកម្ម
- រាល់ទ្រព្យសកម្មរូបិយ អរូបិយ ឬហិរញ្ញវត្ថុដែលស្ថិតជាកម្មសិទ្ធិសាធារណៈ ឬជាកម្មសិទ្ធិរបស់សមូហភាពសាធារណៈ ។

**មាត្រា ៨២-**

ត្រូវបានបង្កើតគណៈកម្មការឯកជនភារូបនីយកម្មសហគ្រាសសាធារណៈមួយ ទទួលបន្ទុកប្រតិបត្តិកម្មវិធីឯកជនភារូបនីយកម្ម ។ សមត្ថកិច្ច សមាសភាពនិងការប្រព្រឹត្តទៅរបស់គណៈកម្មការនេះ ព្រមទាំងនីតិវិធី ដែលឯកជនភារូបនីយកម្មត្រូវបានកំណត់ដោយអនុក្រឹត្យ ។

**II - ការបង្កើតគណនីពិសេសរបស់រដ្ឋាភិបាល**

**មាត្រា ៨៣-**

ត្រូវបានបើកនៅក្នុងលេខនាវតនាគារជាតិនូវគណនី ពិសេសមួយដែលមានឈ្មោះថា " គណនីឯកជនភារូបនីយកម្មសហគ្រាសសាធារណៈ " ។ គណនីនេះមានទិសដៅសម្រាប់ចុះបញ្ជីចំណាយ និងចំណូលនៃកិច្ចប្រតិបត្តិការឯកជនភារូបនីយកម្ម និងការរៀបចំឱ្យបានល្អប្រសើរ នៃសហគ្រាសសាធារណៈ ។

មាត្រា ៨៤-

ប្រភពធនធាននៃគណនី ពង្រឹងរចនាសម្ព័ន្ធសហគ្រាសសាធារណៈត្រូវបាន  
បង្កើតឡើងដោយ ៖

- ផលិតផលពីការ លក់ភាគខ្លះ ឬទាំងមូល ដោយរដ្ឋនូវសហគ្រាសសាធារណៈឬទ្រព្យសកម្ម ពាក់ព័ន្ធនឹងសកម្មភាព ដែលមាន ថវិកាសក្ខីណៈឧស្សាហកម្ម ឬពាណិជ្ជកម្ម ។
- ទាយជួទាននៃថវិការដ្ឋ
- បណ្តាចំណូលផ្សេងៗទៀតនឹង ត្រូវបានបង់បញ្ចូលអាស្រ័យដោយ អំណាចនៃ អត្ថបទនីតិបញ្ញត្តិ ឬបទបញ្ជា ។

មាត្រា ៨៥-

ប្រភពធនធានដែលបានគ្រោងទុកក្នុងប្រការមុនត្រូវបានប្រើប្រាស់សម្រាប់ ៖

- ការជំរះហិរញ្ញវត្ថុរបស់សហគ្រាស ដែលមានទិសដៅសម្រាប់ផ្ទេរ ឲ្យទៅជាឯកជន
- ហិរញ្ញប្បទាននៃផែនការកាត់បន្ថយ ចំនួនលើសបុគ្គលិករបស់សហគ្រាសសាធារណៈ
- ការផ្តល់ទាយជួទានជាមូលធនជាគុណប្រយោជន៍ដល់សហគ្រាសដែល ស្ថិតនៅក្នុងផ្នែកសាធារណៈ ។

មាត្រា ៨៦-

រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ ជាអាណាប័ករបស់គណនីនេះ ក្រោយ ពីបានឯកភាពពីនាយករដ្ឋមន្ត្រី ។

ជំពូកទី ៥  
អវសានប្បញ្ញត្តិ

មាត្រា ៨៧-

បទបញ្ញត្តិនៃច្បាប់ទាំងឡាយ ដែលផ្ទុយនឹងច្បាប់នេះ ត្រូវទុកជានិរាករណ៍។

**មាត្រា ៨៨-**

ច្បាប់នេះត្រូវបានប្រកាសជាការប្រញាប់ ។

ធ្វើនៅរាជធានីភ្នំពេញ នៅថ្ងៃទី ៣១ ខែ ធ្នូ ឆ្នាំ ១៩៩៤  
ក្នុងព្រះបរមនាម និងតាមព្រះរាជបង្គាប់  
ប្រមុខរដ្ឋស្តីទី

ហត្ថលេខា  
ថា ស៊ីម

បានបង្គំទូលថ្វាយនិងជំរាបជូន  
សម្តេចនាយករដ្ឋមន្ត្រីទី១ និងទី២  
ទេសរដ្ឋមន្ត្រីទទួលបន្ទុកកិច្ចការនីតិសប្បទា  
និងអភិវឌ្ឍន៍និងជារដ្ឋមន្ត្រីក្រសួងសេដ្ឋកិច្ច  
និងហិរញ្ញវត្ថុ  
ហត្ថលេខា  
ភាត ឈន់

បានយកសេចក្តីប្រកាសបង្គំទូលថ្វាយ  
សូមឡាយព្រះហស្តលេខាព្រះមហាក្សត្រ  
នាយករដ្ឋមន្ត្រីទី១ នាយករដ្ឋមន្ត្រីទី២  
ព្រះហស្តលេខា ហត្ថលេខា  
នរោត្តម រណឫទ្ធិ ហ៊ុន សែន